

„וישם את השפחות וילדיהן ראשונה“. די קנעכט שטופען זיך אין דער פאך-
דערשטער רייע. זיי ווילען זיין די אידישע פיהרער. טאָ קענען אזעלכע
„קרבנות“ זיין לרצון?

ניין! די וואָס שרייבען אלס זייער לאַזונג „אין לנו חלק בשבת ואלקי ישראל“,
די קענען און וועלען קיין אידישע פיהרער נישט זיין! זיי שרייען דאָך אין אלע
גאָסען, אז זיי האָבען קיין שייכות נישט מיט אונזער תורה, מיט אונזער שבת,
מיט אונזער כשרות, זיי זיינען דעריבער אליין מודה, אז זיי זיינען פאררעטער
פון כלל ישראל! אזעלכע קענען מיר נישט מקרב זיין, ניין, עס וועט נישט
עולה-לרצון זיין!

מיר טאָרען נישט לייענען און שטיצען צייטונגען, וועלכע זיינען מחלל שבת.
די דאָזיגע „כותבי על קרני השור“ טאָרען מיר קיין כבוד נישט אָפגעבען,
דאָס זיינען זיכער קרבנות מחוסרי אבר. יעדע מודעה אין אזעלכע צייטונגען
איז פול מיט חילול שבת און חילול הדת.

בלק האָט געפיהרט בלעם'ען אין זיין מחנה און געוויזען איהם די במות
בעל, דאָס מיינט, אז ביי די אומות העולם איז דאָ א בעל-הבית, וועלכער פיהרט
אָן געטריי לויט זייער טראַדיציע און אלע הערען זיך צו איהם צו. ביי די אידען
איז ליידער אַנדערש: „קרית חוצות“, דאָס הייסט — א הפקרות. קען מען עס
אַנרופען מיט אן אנדער נאָמען, ווען מתבוללים, פאררעטער, כופרים בעיקר,
פארנעהמען ביי אונז פיהרער-שטעלעס? איז עס נישט הפקרות — ווען ראשי
בתי כנסיות און פרעזידענטען פון תלמוד-תורה'ס זיינען מענשען מחללי-דת?
„מזבח שנפגם כל הקדשים פסולים“. מיר, רבנים און חברים פון אגודת
ישראל, מוזען זיך היטען פון וועלכע ס'איז כתמים, עס טאָר נישט זיין קיין
פגימה אויף אונזערע מזבחות, קיין מום אויף אונזערע קרבנות.

גיט אונז פיהרער שומרי תורה ומצות, וועלען מיר זיי נאָכגעהן אין פייער
און וואסער, אין ימים און מדבריות, כדי צו העלפען דעם כלל-ישראל און ארץ-
ישראל! מיר האָבען נישט קיין צוטרוי צו מחללי-דת און מחללי השם! מיר ווע-
לען זיי קיינמאָל נישט אַנערקענען אלס פיהרער פון אידישען פאָלק!

אויב שומרי שבת וועלען זיין די פיהרער פון אלע אונזערע אנשטאלטען דאָ
און אין ארץ ישראל, וועלען זיי בויען א „מעקה“ פאר אונזערע קינדער, דאָן
וועלען זיי זיין די ריכטיגע שומרי החומות, דאָן וועט דער שבת האָבען זיין אל-
טען פראכט און גלאַנץ און — „אלמלי שמרו ישראל שתי שבתות מיד נגאלים“!

לאַמיר ארויסטרייבען די נביאי השקר הבעל והאשרה פון אונזערע הייליגטיי-
מער, און זאָלען זיי אויפהערען צו זיין די פיהרערס אין צדקה און בנוגע ארץ-
ישראל, די „ראבאים“, וואָס פרעדיגען כפירה, וועלכע זיינען ביי אונז אין דער
בחינה פון „פיפט-קאלומניקעס“, ווייל זיי פיהרען דאָס אידישע פאָלק צו זינדי-
גען. סאי די רעפאָרס סאי די קאָנסערוואַטיוו-ראבאים, ברעכען די פונדאמענטען
פון אונזערע הייזער, וועלכע עקזיסטירען מדור דורות, זיי צושטערען די מנהגי